



बन्दिपुर गाउँपालिका बन्दिपुर राजपत्र

बन्दिपुर गाउँपालिकाद्वारा प्रकाशित

खण्ड: ०७

संख्या: ११

मिति: २०८१/०२/२८

भाग २

बन्दिपुर गाउँपालिका

गाउँ कार्यपालिका कार्यालयको सूचना

छात्रावास (होस्टल) सञ्चालन सम्बन्धी मापदण्ड,

२०८१

बन्दिपुर गाउँपालिका

छात्रावास (होस्टल) सञ्चालनसम्बन्धी मापदण्ड, २०८१

प्रस्तावना : बन्दिपुर गाउँपालिका क्षेत्रभित्र सञ्चालन हुने छात्रावास (होस्टल) लाई व्यवस्थित, मर्यादित, सुरक्षित र पारदर्शी बनाई छात्रावासको व्यवस्थापनमा एकरूपता कायम गरी छात्रावासमा बस्ने छात्रछात्राहरु तथा सञ्चालकको अधिकतम हितलाई सुनिश्चित गर्न तथा छात्रावास व्यवसायीको हकहित र पेशागत मर्यादा कायम गर्न- गराउन वाञ्छनीय भएकोले स्थानीय सरकार संचालन ऐन, २०७४ को दफा ११ (२) खण्ड (ज) र दफा १०२ (२) को व्यवस्था समेतलाई आधार मानी बन्दिपुर गाउँपालिका गाउँ कार्यपालिकाले यो मापदण्ड बनाएको छ ।

परिच्छेद-१

प्रारम्भिक

१. सङ्क्षिप्त नाम र प्रारम्भ : (१) यस मापदण्डको नाम "छात्रावास (होस्टल) सञ्चालन सम्बन्धी मापदण्ड, २०८१" रहेको छ ।
२. यो मापदण्ड तुरुन्त प्रारम्भ हुनेछ ।
२. परिभाषा : विषय वा प्रसङ्गले अर्को अर्थ नलागेमा यस मापदण्डमा,
 - (क) "अनुगमन समिति" भन्नाले दफा ८ बमोजिमको अनुगमन समिति सम्झनुपर्छ ।
 - (ख) "छात्रावास" भन्नाले विद्यालय र विश्वविद्यालय तहमा अध्ययनरत छात्रछात्राहरु तथा कुनै सरकारी वा गैरसरकारी निकायबाट लिइने परीक्षामा सम्मिलित हुने प्रशिक्षार्थीहरु वा कुनै प्रतिष्ठान वा इन्स्टिच्युटबाट सञ्चालित तालिम वा तयारी कक्षामा सम्मिलित परीक्षार्थी लगायत अन्य जुनसुकै पेसा वा व्यवसायसँग सम्बन्धित व्यक्तिहरुको लागि खाने र बस्ने सुविधासहितको व्यावसायिक रूपमा सञ्चालित आवासलाई सम्झनुपर्छ ।
 - (ग) "निषेधित चिजवस्तु" भन्नाले धुम्रपान, मादक पदार्थ, गुट्खा, पालनलगायत अन्य सुर्तीजन्य र नसालु पदार्थ जस्ता प्रचलित कानुनले निषेध गरेको चिजवस्तु सम्झनुपर्छ ।
 - (घ) "गाउँपालिका" भन्नाले बन्दिपुर गाउँपालिका सम्झनुपर्छ ।
 - (ङ) "मापदण्ड" भन्नाले बन्दिपुर गाउँपालिका छात्रावास (होस्टल) सञ्चालनसम्बन्धी मापदण्ड, २०८१ सम्झनुपर्छ ।
 - (च) "वार्डेन" भन्नाले छात्रावासको रेख-देख गर्ने अभिभावकको भूमिकामा रहेको वार्डेन सम्झनुपर्छ ।
 - (छ) "व्यक्ति" भन्नाले प्राकृतिक तथा कानुनी दुवै प्रकृतिको व्यक्ति सम्झनुपर्छ ।
 - (ज) "सञ्चालक" भन्नाले छात्रावास सञ्चालन गर्ने व्यवसायी सञ्चालक सम्झनुपर्छ ।
 - (झ) "सम्बन्धित संस्था" भन्नाले नेपाल होस्टल एसोसिएसन र होस्टल व्यवसायी संघ सम्झनुपर्छ र सो शब्दले छात्रावास व्यवसायीको पेशागत हकहित, आपसी समन्वय वा सहजीकरणका लागि स्थापना भएका अन्य संघ वा संस्थालाई समेत जनाउँछ ।

परिच्छेद - २

छात्रावास सम्बन्धी व्यवस्था

३. छात्रावास सञ्चालन गर्न स्वीकृति लिनुपर्ने : (१) गाउँपालिका क्षेत्रभित्र छात्रावास सञ्चालन गर्ने व्यक्तिले गाउँपालिकाबाट स्वीकृति लिनुपर्नेछ ।

(२) उपदफा (१) बमोजिम स्वीकृति लिन देहायका कागजातसहित निवेदन पेश गर्नुपर्नेछ :

(क) विस्तृत कार्ययोजनासहितको अनुसूची-१ बमोजिमको छात्रावास सञ्चालन सम्बन्धी प्रस्ताव ।

(ख) अनुसूची-२ बमोजिम छात्रावास सञ्चालन गर्ने प्रतिबद्धतासहितको निवेदन ।

(ग) छात्रावास सञ्चालन गर्ने क्षेत्रको वडा कार्यालयको सिफारिसपत्र ।

(घ) सम्बन्धित संस्थाको सिफारिसपत्र ।

(ङ) छात्रावास सञ्चालन / वार्डेनको नागरिकता प्रमाणपत्रको प्रतिलिपी ।

(च) छात्रावास सञ्चालन गर्ने भवनको नक्सा र नक्सापास प्रमाणपत्र वा निर्माण सम्पन्न प्रमाण-पत्रको प्रतिलिपी ।

(छ) छात्रावास सञ्चालन गर्ने घर (आफ्नो भएमा जग्गाधनी प्रमाणपुर्जा) र भाडामा लिइएको भए घरबहाल सम्झौतापत्रको प्रतिलिपी ।

(३) यस दफाबमोजिम छात्रावास सञ्चालन गर्न अनुमती लिन चाहने व्यक्तिले गाउँपालिकाको शिक्षा, युवा तथा खेलकुद शाखामा निवेदन पेश गर्नुपर्नेछ ।

(४) उपदफा (३) बमोजिम पेश भएको निवेदन सम्बन्धमा शिक्षा, युवा तथा खेलकुद शाखाले प्रारम्भिक रूपमा निवेदनसाथ संलग्न कागजातको अध्ययन गरी रायसहित अनुगमन समितिमा पेश गर्नेछ ।

(५) उपदफा (३) बमोजिम (३) बमोजिम पेश भएको रायसहितको निवेदन सम्बन्धमा समितिले स्थलगत अध्ययन तथा अवलोकन र सुपरीवेक्षण गरी मापदण्ड पूरा भएको वा हुने अवस्था देखिएमा छात्रावास सञ्चालन गर्न अनुमती दिने निर्णय गर्नेछ ।

(६) अनुगमन समितिको निर्णयबमोजिम गाउँपालिकाले तोकिएबमोजिमको सर्तमा छात्रावास सञ्चालन गर्न अनुमतीपत्र जारी गर्नेछ ।

४. छात्रावास सञ्चालनको आधारभूत मापदण्ड :

गाउँपालिका क्षेत्रभित्र सञ्चालन हुने छात्रावासको आधारभूत मापदण्ड देहायबमोजिमको हुनेछ :

(१) छात्रावासमा न्यूनतम भौतिक पूर्वाधार (जस्तै : शौचालय, भान्साघर, पानी आपूर्ति, विद्युत आपूर्ति, फोहरमैला व्यवस्थापन आदी) को सुविधा र छात्रावास परिसरमा उचित सरसफाईको व्यवस्था हुनुपर्नेछ ।

(२) छात्रावासको प्रत्येक कोठा फराकिलो, खुल्ला, पर्याप्त प्रकाश तथा हावा छिर्ने प्रकृतिको हुनुपर्नेछ ।

(३) छात्रावासमा प्रत्येक छात्रछात्राहरुका लागि पलङ्ग, दराज, टेबुलको व्यवस्था हुनुपर्नेछ ।

(४) छात्रावास भवन कुनै पनि विपद् (बाढी, पहिरो, आगजनी, भुकम्प आदी) को जोखिम नहुने खालको हुनुपर्नेछ ।

(५) छात्रावासमा फायर फाइटिङ उपकरणहरु जस्तै: फायर एक्सटिङ्गुइसर प्रस्ट देखिने ठाउँमा अनुवार्य: राख्नु पर्नेछ ।

- (६) छात्रावास सञ्चालन गर्दा छात्रावासमा रहेका विद्यार्थीहरूका लागि आपत्कालीन अवस्थामा प्राथमिक स्वास्थ्य उपचार सेवा सुविधा उपलब्ध गराउनुपर्नेछ ।
- (७) छात्रावासको स्नान गृहमा उचित भेण्टिलेसनको व्यवस्था गरेको हुनुपर्नेछ ।
- (८) छात्रावासको (कोठा र शौचालय बाहेक) अन्य आवश्यक भागको निगरानी हुने गरी सिसिटिभी जडान गरेको हुनुपर्नेछ ।
- (९) छात्र र छात्रा दुवैको लागि छात्रावास सञ्चालन गर्ने भएमा त्यस्ता भवनहरू नजिकमा आमनेसामने नभई कम्तिमा २०० मिटरको दुरी कायम गरी व्यवस्थापन गर्नुपर्नेछ ।
- (१०) छात्रावास भवन कुनै प्रकारको हुलहुङ्गा र प्रदुषण आदिको जोखिम नभएको स्थानमा हुनुपर्नेछ ।
- (११) छात्रावास सञ्चालकले छात्रावासमा स्वच्छ शैक्षिक वा प्राज्ञिक वातावरण कायम गर्न आवश्यक व्यवस्था गर्नुपर्नेछ ।
- (१२) छात्र र छात्रा दुवैको लागि छात्रावास सञ्चालन गर्ने भएमा सम्पूर्ण आन्तरिक सञ्चालनसहितको व्यवस्थापन अलगअलग भवनबाट सञ्चालन गरेको हुनुपर्नेछ ।
- (१३) छात्रछात्राहरूबीचको नातासम्बन्ध दाम्पत्य भए पनि पति र पत्नी एउटै छात्रावासमा बस्न पाइनेछैन तर, सञ्चालक र छात्रावासका कर्मचारीको हकमा भने यो प्रावधान लागु हुनेछैन ।
- (१४) छात्रावासको साइनबोर्ड सार्वजनिक रूपमा गाउँपालिकाले तोकेको आकार, प्रकार, रङ र स्थानमा प्रष्ट देखिने र बुझिने गरी दर्ता नम्बरसमेत उल्लेख गरेर राख्नुपर्नेछ ।
- (१५) छात्रावासले उपलब्ध गराउने सेवा, सुविधा, सेवा-शुल्क, जिम्मेवारी तथा कर्तव्यहरू, गोपनीयता, अनुशासनसम्बन्धी आचारसंहिता, उजुरी आदी समेटिएको आन्तरिक नियम र आचारसंहिता बनाई लागु गर्नुपूर्व गाउँपालिकामा पेस गरी गाउँपालिकाको सहमती प्राप्त भएको हुनुपर्नेछ ।
- (१६) छात्रावास सञ्चालनको मापदण्ड तथा आन्तरिक आचारसंहिता प्रष्ट देखिने गरी छात्रावासमा राख्नुपर्नेछ ।
- (१७) छात्रावास सञ्चालन गर्दा उपभोक्ता संरक्षण ऐन, २०७५ तथा अन्य प्रचलित कानूनअन्तर्गत रही कार्य गर्नुपर्नेछ ।
- (१८) छात्रावासमा बस्ने सबैको हालसालै खिचिएको पासपोर्ट साईजको फोटो, नेपाली नागरिकताको प्रमाणपत्रको प्रतिलिपी वा परिचय खुल्ने कुनै सरकारी कागजातको प्रतिलिपी सहित छुट्टाछुट्टै व्यक्तिगत विवरण सहितको फारम अद्यावधिक गरेको हुनुपर्नेछ ।
- (१९) छात्रावासमा बस्ने छात्रछात्रा बाहिर जाने र भित्र प्रवेश गर्ने समय र अनुमतिसम्बन्धी प्रावधान स्पष्ट हुनुपर्नेछ । साथै, छात्रावासमा विना अनुमती बाहिरको असम्बन्धित व्यक्ति भित्र प्रवेश गर्न नपाउने व्यवस्था मिलाउनुपर्नेछ । बाहिर जाँदा तथा भित्र प्रवेश गर्दाको विवरण खुल्ने गरी लगबुक राख्नुपर्नेछ । तर, नियमित समूहगत रूपमा हुने अध्ययन तथा अध्यापनको हकमा भने लगबुकको व्यवस्था अनुवार्य भएको मानिने छैन ।
- (२०) छात्रावासमा कुनै प्रकारको लागुपदार्थ, मदिराजन्य तथा सुर्तीजन्य पदार्थ ओसारपसार, बिक्री वितरण र सेवन गर्न पाइनेछैन । त्यस्ता निषेधित वस्तुको सेवन वा बिक्री वितरण वा ओसारपसार गरेको भेटिएमा सञ्चालक र सेवाग्राही दुवैलाई कडा कारवाही गरिनेछ ।

- (२१) सञ्चालकबाट परिपक्व अभिभावकीय भूमिका निर्वाह गर्नुपर्ने भएकाले निजको उमेर ३० वर्ष पूरा भएको हुनुपर्नेछ ।
- (२२) छात्रावास सञ्चालन गर्नुपूर्व सम्बन्धित संस्थाले प्रदान गर्ने छात्रावास सञ्चालन सम्बन्धी तालिम अनिवार्य रूपमा लिएको हुनुपर्नेछ ।
- (२३) छात्रावास दर्ता भएको मितिले ६ महिनाभित्र सञ्चालन गरिसकेको हुनुपर्नेछ । सोको जानकारी गाउँपालिकालाई दिनुपर्नेछ ।
- (२४) प्रत्येक छात्रावासले वार्षिक लेखापरिक्षण गरी सो समेत संलग्न गरी विस्तृत विवरणसहितको तयार गरेको वार्षिक प्रतिवेदन प्रत्येक आर्थिक वर्षको पुस मसान्तभित्र गाउँपालिकामा पेस गर्नुपर्नेछ ।

परिच्छेद-३

छात्रावाससँग सम्बन्ध व्यक्तिको काम, कर्तव्य र अधिकार

५. सञ्चालकको काम, कर्तव्य र अधिकार : छात्रावास सञ्चालकको काम, कर्तव्य र अधिकार देहायबमोजिम हुनेछः

(क) आफू सञ्चालक भएको सूचना दिन आफ्नो नाम, नम्बर, ठेगाना र हालसालै खिचेको फोटो सहितको विवरण भएको परिचय पाटी छात्रावास कार्यालयमा सबैले देखे ठाउँमा राखेको हुनुपर्नेछ ।

(ख) छात्रावासबाट बाहिर निस्कने माध्यमहरू (अर्थात् ढोका, हलवे, प्रवेश, आकस्मिक मार्ग, हलहरू) अबरोधबाट मुक्त र मर्मत गरी अद्यावधिक अवस्थामा राख्नुपर्नेछ ।

(ग) सञ्चालकले सबै फायर फाइटिङ उपकरण (फायर एक्सटिङ्गुसर) अनिवार्य रूपमा उपयोगमा आउन सक्ने अवस्थामा राख्नुपर्नेछ ।

(घ) सञ्चालकले छात्रावास सञ्चालन गर्ने भवनको छत वा बालकोनीलाई सुरक्षित बनाउनको लागि उचित उपायहरू अपनाएको हुनुपर्नेछ ।

(ङ) सञ्चालकले छात्रछात्राहरूलाई सम्भावित दुर्घटनाहरूबाट बचाउनको लागि झ्यालमा बारहरू वा अन्य प्रबन्ध गरी सुरक्षा सुनिश्चित गर्नुपर्नेछ ।

(च) सञ्चालकले पानी भण्डारणको लागि प्रयोग गरिएको कुनै ट्याङ्की वा इनार ढाकिएको छ र कुनै पनि पानी फिटिङ क्षतिबाट सुरक्षित छ भनी सुनिश्चित गर्नुपर्नेछ ।

(छ) सञ्चालकले विद्युतीय सेवाको निरीक्षण गर्नुपर्नेछ र निरन्तर सुरक्षित रहे वा नरहेको परीक्षण गर्नुपर्नेछ ।

(ज) सञ्चालकले छात्रावासको मूल भवन र त्यसको परिसर तथा बगैचासमेत मर्मत गरी सफा र राम्रो अवस्थामा राख्नुपर्नेछ ।

(झ) कुनै पनि सीमा- पर्खाल, बार र रेलिङ्ग राम्रोसँग मर्मत गरेर सुरक्षित राख्नुपर्नेछ ।

(ञ) अनुगमन समितिले अनुगमन गरी दिएको निर्देशन परिपालना गर्नुपर्नेछ ।

६. वार्डेनको काम, कर्तव्य र अधिकार : वार्डेनको काम, कर्तव्य र अधिकार देहाय बमोजिम हुनेछ :

(क) वार्डेनले छात्रावासमा निरन्तर निगरानी राख्नुपर्नेछ ।

(ख) वार्डेनले छात्र/ छात्रा बाहिर गएको समय र छात्रावासमा फर्केको समय लगबुकमा दर्ता गरी अद्यावधिक गरी राख्नुपर्नेछ ।

(ग) वार्डेनले पानी, बिजुली तथा अन्य वस्तुहरुमा समस्या आएमा सञ्चालकलाई जानकारी गराउनुपर्नेछ ।

(घ) वार्डेनले छात्रछात्राहरुको समस्यालाई समाधान गर्नुपर्नेछ र सञ्चालकलाई जानकारी गराउनुपर्नेछ ।

(ङ) छात्रछात्राहरुबिच कुनै विवाद उत्पन्न भएमा दुवै पक्षलाई राखी आ-आफ्नो तर्फबाट सफाई दिने मौका दिई विवाद समाधान गर्नुपर्नेछ ।

(च) वार्डेनले कुनै पनि छात्रछात्राले नियम विपरित कार्य गरेमा आन्तरिक आचारसंहिता बमोजिम आवश्यकताअनुसार कारबाही (कार्यको गम्भीरताको आधारमा प्रक्रिया पूरा गरी निस्कासित समेत) गर्न सक्नेछ ।

(छ) वार्डेनले आवश्यकताअनुसार आन्तरिक नियमहरु सच्याउन सक्नेछ तर त्यस्ता नियमहरुको जानकारी गाउँपालिका र सञ्चालकलाई तुरुन्तै दिनुपर्नेछ ।

(ज) छात्रावासमा बसोबास गर्ने छात्रछात्राले कुनै विषयमा गुनासो गर्नुपर्ने भएमा छात्रावासको सम्बद्ध पदाधिकारी र गाउँपालिका तथा वडाको सम्बद्ध पदाधिकारीको समेत नाम र सम्पर्क नम्बर सबैले देखे गरी राख्नुपर्नेछ ।

७. छात्र/ छात्राको काम, कर्तव्य र अधिकार : छात्रावासमा बसोबास गर्ने छात्र/ छात्राले पालना गर्नुपर्ने काम, कर्तव्य र अधिकार देहायबमोजिम हुनेछ :

(१) छात्र/ छात्राले छात्रावासबाट जारी भएको आफूले परिपालना गर्नुपर्ने आचारसंहिता, छात्रावासबाट उपलब्ध हुने सेवा तथा सुविधाहरुबारे सुसूचित हुनुपर्नेछ ।

(२) छात्र/ छात्राले छात्रावासको आन्तरिक नियम तथा संहिताको परिपालना गर्नुपर्नेछ ।

(३) छात्रावासले तोकेको परिसरभित्र बस्नुपर्नेछ ।

(४) अरुलाई कुनै किसिमको भेदभाव, अपहेलना वा होहल्ला गर्न, अरुलाई असर गर्ने गरी गीत बजाउन वा नाचगान गर्न वा अन्य अराजक क्रियाकलाप गर्न पाइने छैन ।

(५) आफू छात्रावास परिसरबाट बाहिर जानुअघि वार्डेन वा सञ्चालकको अनुमती लिनुपर्नेछ ।

(६) आफू छात्रावास परिसर बाहिर गएको स्थान, प्रयोजन, समय र फर्किएको समय लगबुकमा नियमित र अनिवार्य लेख्नुपर्नेछ ।

(७) छात्रावासमा रहेको जुनसुकै वस्तु तथा भौतिक संरचनाको संरक्षण गर्नुपर्नेछ । कुनै किसिमको तोडफोड गर्ने जस्ता कार्य गर्नुहुदैन । त्यस्तो कार्य गरेमा वा बिगार गरेमा उचित क्षतिपूर्ति बेहोर्नुपर्नेछ ।

(८) छात्रावासभित्र कुनै विवाद परेमा तुरुन्तै वार्डेनलाई जानकारी दिई विवाद समाधानमा सहयोग गर्नुपर्नेछ ।

(९) वार्डेनले कुनै गैरकानुनी वा यस मापदण्ड- विपरीत कार्य गरे वा गराएमा सञ्चालकलाई र सञ्चालकले त्यस्तो कार्य गरेमा यथासम्भव छिटो सम्बन्धित संस्थालाई जानकारी गराउनुपर्नेछ ।

(१०) छात्रावासमा बस्ने छात्र/ छात्रा अनुशासित, मर्यादित, विनयशील, लगनशील र सामूहिक भावनामा विश्वस्त हुनुपर्नेछ । आफ्नो कारणले कुनै भवितव्यको घटना भएमा स्वयम् जिम्मेवार हुनुपर्नेछ ।

(११) छात्र/ छात्रालाई कुनै पनि असुविधा भई वार्डेन वा सञ्चालक वा दुवैलाई सोको जानकारी दिँदासमेत बेवास्ता गरेमा वा चासो नदिएमा सो उपर सम्बन्धित संस्था वा नजिकको प्रहरी वा सम्बन्धित वडा कार्यालय वा न्यायिक समितिमा गुनासो टिपाउने वा उजुरी गर्नुपर्नेछ ।

परिच्छेद-४

अनुगमनसम्बन्धी व्यवस्था

८. छात्रावास अनुगमन समितिको गठन : (१) छात्रावासहरूको अनुगमन गर्न गाउँपालिकामा देहाय बमोजिमको अनुगमन समिति गठन गरिनेछ :

- | | |
|--|--------------|
| क) उपाध्यक्ष, गाउँपालिका | - संयोजक |
| ख) प्रमुख प्रशासकीय अधिकृत | - सदस्य |
| ग) छात्रावास रहेको सम्बन्धित वडाको वडा अध्यक्ष वा निजले तोकेको वडा सदस्य एक जना | - सदस्य |
| घ) स्थानीय प्रहरी कार्यालयले तोकेको प्रतिनिधि एक जना | - सदस्य |
| ङ) नेपाल होस्टल एसोसिएसन र होस्टल व्यवसायी संघ नेपालले तोकेको एक जना प्रतिनिधि गरी दुई जना | - सदस्य |
| च) छात्रावाससम्बन्धी विषयविज्ञ एक जना | - सदस्य |
| छ) स्वास्थ्य शाखा प्रमुख एक जना | - सदस्य |
| ज) गाउँपालिकाको शिक्षाको प्रमुख वा निजले तोकेको अधिकृत एक जना | - सदस्य सचिव |

(२) उपदफा (१) बमोजिमको समितिमा आवश्यकता अनुसार अन्य पदाधिकारी वा सम्बद्ध ब्यक्तिलाई आमन्त्रण गर्न सक्नेछ ।

(३) उपदफा (१) बमोजिम गठित समितिले आफ्नो काम कारवाहीलाई छिटोछरितो, चुस्त, मितव्ययी र प्रभावकारी बनाउन निश्चित कार्य विवरण तोकी समितिको कुनै सदस्यको संयोजकत्वमा सम्बद्ध व्यक्ति वा पदाधिकारी सहभागी गराई कुनै उपसमिति वा कार्यदल गठन गरी कार्य गराउन सक्नेछ ।

(४) सामान्यतः अनुगमन समितिको बैठक प्रत्येक महिनामा एकपटक बस्नेछ । बैठकको अन्य प्रबन्ध समिति आफैले निर्धारण गरे बमोजिम हुनेछ ।

९. अनुगमन समितिको काम, कर्तव्य र अधिकार : अनुगमन समितिको काम, कर्तव्य र अधिकार देहाय बमोजिम हुनेछ :

- (क) गाउँपालिकाभित्र सञ्चालनमा रहेका छात्रावासहरूको अद्यावधिक विवरण तयार गर्ने तथा अनुगमन गर्ने कार्यविधि र चेकलिस्ट निर्धारण गर्ने ।
- (ख) अनुगमनको क्रममा बिना दर्ता वा स्वीकृत मापदण्ड तथा सर्तविपरीत सञ्चालित छात्रावासहरू फेला परेमा त्यस्ता छात्रावासहरूका लागि निश्चित समयभित्र यस मापदण्ड बमोजिम सञ्चालन गर्न निर्देशन गर्ने र सो निर्देशनको पालना नगरेमा कारबाही गर्ने ।
- (ग) गाउँपालिका क्षेत्रभित्र सञ्चालनमा रहेका छात्रावासहरूको कार्यतालिका बनाई अनुगमन गर्ने तथा सोको प्रतिवेदन तयार गरी गाउँपालिकामा अद्यावधिक गर्ने ।
- (घ) यो मापदण्ड लागु गर्दा कुनै समस्या देखिएमा वा मापदण्डमा कुनै व्यवस्था परिमार्जन वा थपघट गर्नुपर्ने देखिएमा सो सम्बन्धमा रायसहित सिफारिस गर्ने ।
- (ङ) सम्बन्धित संस्था तथा छात्रावास सञ्चालकहरूसँग समन्वय गरी छात्रावास सञ्चालनलाई थप प्रभावकारी बनाउने सन्दर्भमा आवश्यकताअनुसार गोष्ठी, सेमिनार, अभिमुखिकरण तथा सचेतनामुलक कार्यक्रमहरू सञ्चालन गर्ने ।
- (च) कुनै छात्रावास सम्बन्धमा परेका उजुरीउपर छानबिन गरी सोको प्रतिवेदन प्राप्त गरी न्यायिक निर्णय गर्नुपर्ने भएमा गाउँपालिकाको न्यायिक समितिमा पेस गर्ने ।

परिच्छेद-५

विविध

१०. विद्यालय वा विश्वविद्यालयद्वारा सञ्चालित छात्रावासमा समेत लागु हुने : (१) छात्रावास सञ्चालनसम्बन्धी यो मापदण्ड गाउँपालिका क्षेत्रभित्र विद्यालय वा विश्वविद्यालयद्वारा सञ्चालित सबै प्रकारका छात्रावासको हकमा समेत समान रूपमा लागु हुनेछ ।

(२) उपदफा (१) बमोजिम विद्यालय वा विश्वविद्यालयबाट आ-आफना छात्रछात्राको लागि छात्रावास सञ्चालन गर्न अनुमति लिनु परेमा सम्बन्धित संस्थाको सिफारिस अनिवार्य मानिनेछैन ।

११. छात्रावासको शुल्कसम्बन्धी व्यवस्था : छात्रावास सञ्चालकले आफूले छात्रछात्राको लागि उपलब्ध गराउने सुविधा र सम्बन्धित संस्थाले निर्धारण गरेको शुल्कको सीमालाई आधार मानी सोमा नबढ्ने गरी शुल्क निर्धारण गर्नुपर्नेछ ।

१२. विवादको समाधान : (१) छात्रावास सञ्चालन सम्बन्धी विवाद उत्पन्न भएमा आबद्ध पक्षले प्रारम्भमा सम्बन्धित संस्थामा निवेदन दिनुपर्नेछ ।

(२) उपदफा (१) बमोजिमको विवाद पेस हुन आएमा सम्बन्धित संस्थाले मेलमिलापको माध्यमबाट बढीमा १५ दिन भित्रमा विवादको समाधान गर्नुपर्नेछ । मेलमिलाप प्रक्रियाको लागि संस्थाले मेलमिलापकर्ताको सूचिकरण गरेको हुनुपर्नेछ ।

(३) उपदफा (२) बमोजिम विवाद समाधान हुन नसकेमा विवादसम्बन्ध पक्षले वडा कार्यालयमा रहेको मेलमिलाप केन्द्र वा गाउँपालिकाको न्यायिक समितिमा उजुरी दिन सक्नेछ ।

(४) प्रचलित कानूनबमोजिम मेलमिलाप नहुने विवादमा भने यो प्रक्रिया लागु हुनेछैन ।

१३. दण्ड तथा सजायसम्बन्धी व्यवस्था : (१) यस मापदण्डमा उल्लिखित सर्त उल्लङ्घन हुने गरी छात्रावास सञ्चालन गरे- गराएमा कसुरको मात्रा हेरी अनुगमन समितिले निम्नानुसार कारबाही गर्न सक्नेछ :

(क) सचेत गराउने ।

(ख) आवश्यक सुधार गरी कार्यान्वयनको लागि निर्देशन दिने ।

(ग) दर्ता खारेज गरी छात्रावास बन्द गर्न निर्देशन दिने ।

(२) उपदफा (१) बमोजिम कारबाही गर्दा सम्बन्धित छात्रावास सञ्चालकलाई मनासिव माफीको सफाई पेस गर्ने मौका दिनुपर्नेछ । सञ्चालकले पेस गरेको स्पष्टीकरण समेतलाई मध्यनजर गरी आवश्यक छानबिन गरेपश्चात मात्र कारबाही गर्नुपर्नेछ ।

(३) यस मापदण्डमा जुनसुकै कुरा लेखिएको भए तापनि छात्रावास सञ्चालक वा छात्रावासमा बस्ने छात्रछात्राहरुले प्रचलित संघीय तथा प्रदेश कानूनविपरित हुने गरी कसुर गरे/ गराएमा सम्बन्धित कानूनबमोजिम कारबाही गर्न यस मापदण्डले बाधा पुगेको मानिनेछैन ।

१४. मापदण्ड संशोधन : यो मापदण्ड आवश्यकताअनुसार कार्यपालिकाले संशोधन गर्न सक्नेछ ।

आज्ञाले,

यादवराज आचार्य

प्रमुख प्रशासकीय अधिकृत

अनुसुची-१

छात्रावास सञ्चालनसम्बन्धी प्रस्ताव

१. छात्रावासको नाम:
२. छात्रावास सञ्चालन गर्ने स्थान : तनहुँ जिल्ला बन्दिपुर गाउँपालिका वडा नं.....टोल.....
३. छात्रावासको प्रकृति : महिला छात्रावास / पुरुष छात्रावास / दुवै
४. छात्रावास सञ्चालक : १) व्यक्ति २) शैक्षिक संस्था ३) कम्पनी ४) अन्य संस्था ५) अन्य
५. भवनको स्वामित्व : १) निजी २) भाडामा ३) सरकारी भवन
६. छात्रावासमा रहने छात्र/छात्रा सख्या :
७. छात्र/ छात्राको उमेर समूह:
८. छात्र/ छात्राको प्रकृति : कुनै शैक्षिक कार्यक्रममा सम्बद्ध विद्यार्थी वा सबै प्रकृतिका विद्यार्थी
९. छात्रावासको भौतिक संरचनासम्बन्धी व्यवस्था :
(छात्रावासको चार किल्लाको विवरण)
जग्गाधनीको नाम :.....कित्ता नं.....क्षेत्रफल.....
घरको जग्गाको क्षेत्रफल.....तला.....कोठा संख्या
कोठाहरूको प्रयोजन..... (विवरण लेख्ने)
१०. भवनमा उपलब्ध सुविधा :
११. सुत्ने कोठाको विवरण : साइज, प्रतिकोठा विद्यार्थी संख्या, कोठामा रहने सामानहरू जस्तै : पलङ्ग, टेबुल, दराज आदी ।
१२. खाना/ खाजाको सुविधा :
खाना कतिपटक र समय :
खाजा कतिपटक र समय:
चिया कतिपटक र समय :
१३. अन्य सुविधाहरू : गार्डेन, पढ्ने हल, खेलकुदसम्बन्धी सुविधा, स्वच्छ पिउने पानी, २४ सै घण्टा बिजुलीबत्तीको सुविधा, इन्भर्टरको सुविधा, मनोरञ्जनसम्बन्धी सुविधा, कम्प्युटर ल्याब, पुस्तकालय, डाइनिङ्ग हल, शौचालय, स्नान गृह, कार्यालय कक्ष, सवारी साधन पार्किङ्ग स्थल, सुत्ने कोठाको विवरण, कपडा धुने, खाना पकाउने, आदि ।
१४. सेवा शुल्क प्रतिव्यक्ति :
मासिक :
वार्षिक :
भर्ना शुल्क:
धरौटी शुल्क:
विद्यार्थी फारम शुल्क :
अन्य शुल्क लाग्ने भए सोको व्यहोरा :

अनुसुची-२
प्रतिवद्धता पत्र

म.....गाउँपालिकाले तोकेको मापदण्ड बमोजिम
नामको छात्रावास सञ्चालन गर्नेछु । गाउँपालिकाले तोकेको मापण्डबमोजिम सञ्चालन गर्ने प्रतिवद्धता
व्यक्त गर्दछु । मापदण्डको उल्लङ्घन भएमा कानुन बमोजिमको कारबाही भएमा मन्जुर गर्दछु ।
.....

नाम:

हस्ताक्षर:

पद:

छात्रावासको नाम :

सम्पर्क नम्बर:

इमेल ठेगाना :